



**QORTI ČIVILI – PRIM’AWLA
ONOR. IMHALLEF DR. MIRIAM HAYMAN LL.D.**

Ċitazzjoni Nru.: 2116/2000 MH

Illum, 12 ta' Lulju, 2021

Joseph Grima (K.I. 159736M) u b'digriet tas-16 ta' ġunju 2017 l-atti gew trasfuži f'isem Dr Lynn Zahra (K.I. 258959M) u bintha Chase Zammit

vs

Joseph Camilleri

Il-Qorti:

Rat iċ-ċitazzjoni tal-attur tad-29 ta' Settembru 2000 permezz ta' liema ġie premess-

Peress illi l-konvenut għandu jħallas lill-attur somma ta' disgha u sittin elf, tmien mijja u hamsa u sebghin liri maltein (Lm 69,875) rappresentanti l-valur ta' mijja u wieħed u erbghin (140) kambjala ffirmati u accettati mill-konvenut hawn annessi u markati min JC20 sa JC91 li lkoll maturaw għal hlas.

Peress illi l-konvenut gie interpellat ghal hlas ta' dawn il-kambjali li maturaw ghal hlas izda kien baqa inadempjenti;

Peress illi dan l-ammont huwa cert, likwidu u dovut u l-konvenut m'ghandux eccezzjonijiet x'jghati għat-talba attrici;

Jghid il-konvenut għar-ragunijiet premessi prevja kwalsiasi dikjarazzjoni necessarja u opportuna ghaliex din il-Qorti m'ghandhiex:

1. *Tghaddi biex taqta u tiddeċiedi bid-dispensa tas-smigh tal-kawza ai termini tal-Artikoli 167-171 tal-Kodici tal-Organizzjoni u Procedura Civili; u,*
2. *Tiddikjara illi l-kambjali li kopja vera tagħhom hija hawn annessa bhala dokument mmarkati minn JC20 sa JC91, maturaw għal hlas mill-konvenut a favur l-attur; u,*
3. *Tikkundannah ihallas l-ammont komplexiv ta' disgha u sittin elf, hames mijha u hamsa u sebghin lira maltin(LM 69,875) rappreżentanti l-valur ta' mijha u wieħed u erbghin kambjala ffirmati u accettati mill-konvenut hawn annessi u markati minn JC20 sa JC91 u li lkoll jammontaw għal hlas kif fuq ingħad flimkien mal-imghaxijiet legali dekoribblimid-data tal-maturita relattiva ta' kull kambjala rispettiva sal-pagament effettiv*

Bl-ispejjez u l-konvenut ngunt għas-subizzjoni.

Rat il-lista tax-xhieda u d-dokumenti annessi maċ-ċitazzjoni.

Rat illi waqt l-ewwel seduta tat-12 ta' Dicembru 2000¹ deher il-konvenut li talab lil din il-Qorti diversament preseduta sabiex jithalla jikkontesta l-kawża li giet istitwita bil-proċedura tal-giljottina. L-attur oppona għal din it-talba.

Rat illi b'sentenza datata 22 ta' Ĝunju 2001² l-Qorti laqgħet it-talba tal-konvenut u awtorizzatu jressaq in-Nota tal-Eċċezzjonijiet tiegħu.

Rat in-Nota tal-Eċċezzjonijiet tal-konvenut tas-27 ta' Ĝunju 2001³ permezz ta' liema ressaq is-segwenti eċċezzjonijiet –

1. *Illi fl-ewwel lok huwa eccepit illi l-kambjali originali –allura mhux kopji awtentikati tal-istess - għandhom jigu ppresentati mill-attur u għandhom jifformaw parti mill-atti ta' din l-kawza biex tigi skansata l-possibilita' illi tali kambjali jigu girati favur it-terzi matul il-pendenza ta' din il-kawza u jkunu b'dan il-mod jikkostitwixxu kreditu favur tali terzi kontra l-eccipjent.*
2. *Illi l-kambjali meritu tal-kawza huma nulli billi ma humiex korrettament datati.*
3. *Illi l-kambjali meritu tal-kawza huma nulli billi l-imsemmija kambjali gew accettati seww mill-eccipjent u kif ukoll mill-attur, b'mod illi l-identita' korretta tal-accettant tal-kambjali ma tirrizultax formalment u inekwivokamente mill-istess kambjali.*
4. *Illi bi ftehim bejn il-kontendenti, l-imsemmija kambjali gew kostitwiti bhala garanzija ghall-ezekuzzjoni mill-eccipjent ta' certi obbligazzjonijiet favur l-attur illi jew gew għajnej minnha jew altrimenti ma baqghux ezegwibbli minhabba l-ghemil doluz jew negligenti tal-istess attur. Illi għalhekk l-imsemmija ma għadhomx jikkostitwixxi titolu ta' hlas u t-talba odjerna tal-attur ghall-hlas tal-imsemmija kambjali bi ksur ta' ftehim car f'sens kuntrarju, huwa fih innifisu*

¹ Fol 88

² Fol 129 et seq

³ Fol 132 et seq

doluz. L-eccipjent istitwixxa kawza fl-ismijiet inversi (citazzjoni numru 2325/00JRM) sabiex jigi dikjarat illi l-import ta' numru ta' kambjali accettati mill-eccipjent, komprizi dawk meritu ta' din il-kawza, ma humiex pagabbli u li l-imsemmija kambjali għandhom jigu ritornati mill-attur odjern (konvenut fil-kawza l-ohra) lill-eccipjent. Jigi rilevat illi skond il-gurisprudenza prevalent f'tali cirkostanzi, dina l-Onorabqli Qorti għandha tissoprassjedi sakemm l-ezitu tal-kawza hekk istitwita mill-eccipjent jkun maghruf. Altrimenti t-talbiet attrici ghall-hlas tal-kambjali jigu michuda f'din l-istanza.

5. *Illi l-imsemmija kambjali gew accettati mill-eccipjent u konsenjati lill-attur bhala konsiderazzjoni tat-trasferiment ta' gid mill-attur lill-istess eccipjent kompriz l-ihsma tas-socjeta' illi allura kienet topera lis-stazzjoni Live FM. Tali gid ma giex assenjat in toto lill-eccipjent u dak effettivament assenjat lill-eccipjent gie eventwalment ritornat lill-attur. Għalhekk huwa manifestament doluz illi l-attur jittenta jikseb il-hlas ta' korrispettiv illi ma huiex dovut, propju ghaliex dak illi għalihi gie stipulat tali korrispettiv baqa' fil-pussess tal-istess attur.*

6. *Salvi eccezzjonijiet ohra.*

Rat illi l-kawża odjerna hija konnessa ma' u qed tinstema' kontestwalment mal-proċeduri **Čit Nru 970/00 fl-ismijiet Joseph Grima vs Joseph Camilleri** u l-proċeduri **Čit Nru 2325/00 fl-ismijiet Joseph Camilleri et vs Joseph Grima et.**

Rat il-provi mressqa f'dawn it-tlett kawži u s-sottomissjonijiet li saru dwarhom.

Rat li dawn il-proċeduri thallew kollha għall-lum għas-sentenza.

Rat l-atti kollha tagħhom.

Ikkunsidrat:

A. Kawżali

1. Fil-kawża odjerna l-attur qed jitlob lill-Qorti tikkundanna lill-konvenut għall-ħlas tal-ammont ta' €162,764.96 (Lm69,875.00) rappreżentanti l-valur ta' mijha u wieħed u erbgħin kambjala ffirmati u accettati mill-istess konvenut u li lkoll immaturaw għall-ħlas. Dan flimkien mal-imġħaxijiet legali mid-data tal-maturita' relattiva sad-data tal-pagament effettiv.
2. Fil-kawża Ċit Nru 970/00 l-attur qed jitlob lill-Qorti tikkundanna lill-konvenut għall-ħlas tal-ammont ta' €49,499.18 (Lm21,250.00) rappreżentanti l-valur ta' erbgħin kambjala ffirmati u accettati mill-istess konvenut u li lkoll immaturaw għall-ħlas. Dan flimkien mal-imġħaxijiet legali mid-data tal-maturita' relattiva sad-data tal-pagament effettiv.
3. Minn naħha tiegħu, Joseph Camilleri, konvenut fiż-żewġ kawżi irrespinga tali pretensjonijiet bħala nfondati fil-fatt u fid-dritt. Dan peress li fil-fehma tiegħu l-imsemmija kambjala ma kinux għadhom jikkostitwixxu titolu ta' ħlas kif intiż orīginarjament iżda gew kostitwiti bħala garanzija għall-eżekuzzjoni mill-istess konvenut ta' certi obbligazzjonijiet.
4. Sussegwentement, l-istess Joseph Camilleri u s-soċċjeta' Kiss Live FM Ltd intavolaw l-proċeduri kontra Joseph Grima u Grima Communications Ltd (Čit Nru 2325/00) permezz ta' liema talbu lill-Qorti tiddikjara li l-kambjali kollha aċċettati minn Camilleri ma għadhomx jikkostitwixxu titolu ta' ħlas favur Joseph Grima et iżda biss garanzija ta' twettieq u l-eżekuzzjoni tal-obbligi gravanti lil Camilleri skont il-ftehim tat-2 t'April 1996. Joseph Camilleri et talbu wkoll lill-Qorti sabiex tillikwida l-obbligi residwali naxxenti mill-ftehim appena msemmi u gravanti lil Camilleri et li għadhom ma ġewx esegwiti minnhom u okkorrendo

wara li tagħmel dan il-Qorti tawtorizza lil Joseph Grima et sabiex iżommu bħala garanzija kontra l-eventwali inadempjenza ta' Camilleri f'tali obbligi, dawk il-kambjali li jiġu appożitament identifikati minn din l-istess Qorti. B'effett ta' din l-aħħar talba, Joseph Camilleri et talab lill-Qorti tordna lil Grima et sabiex jirritornawlu l-kambjali hekk aċċettati mill-istess Camilleri u li għadhom fil-pussess ta' Grima et u li dawn ma jiġux awtorizzati mill-Qorti li jżommu fil-pussess tagħhom b'effett tat-talba preċedenti. Camilleri et talbu wkoll lill-Qorti tinibixxi lill-konvenuti f'dik il-kawża milli jagħmlu użu mill-kambjali mħollija fil-pussess tagħhom minn din il-Qorti bħala pretensjoni ta' ħlas jew altrimenti milli jaġġirawhom favur terzi ħlief skont il-kundizzjonijiet stabbiliti mill-Qorti.

5. Għal din il-kawża kontrih Joseph Grima et irribatta fost oħrajn li kien Camilleri stess li aċċetta dawn il-kambjala għal konsiderazzjoni ta' ftehim ġdid li sar fit-2 t'April 1996. Inoltre, talba għal ordni ġudizzjarja għar-ritorn tal-kambjalijiet hija inammissibbli għaliex hija kontradittorja għat-talba l-oħra li saret biex il-konvenuti jiġu awtorizzati jżommu uħud mill-kambjaliet bħala garanzija kontra l-eventwali inadempjenza ta' l-attur⁴.

6. Fl-atti tal-kawża Čit Nru 2325/00 il-konvenut Joseph Grima et ressaq kontro-talba⁵ permezz ta' liema talab lill-Qorti tiddikjara li l-attur rikonvenzjonat huwa responsabbi għal danni tat-telf ta' dħul sofferti mill-konvenut Joseph Grima meta l-attur ma riedx jew ma setax ikompli jħaddem il-kuntratt tat-2 ta' Frar 1995; għal dawk il-pagamenti mensili li kien dovuti u li sal-mument tar-rexissjoni tal-kuntratt kien għadhom ma ġewx onorati mill-attur; id-danni kollha li l-attur lis-soċjeta' konvenuta waqt li kien qiegħed jamministra hu; u danni għal ħsara u serq ta' apparat tal-kumpanija minn nies li kien jgawdu l-fiduċja tiegħu waqt li kien qiegħed imexxi l-kumpaniji hu.

⁴ Fol 57 et seq

⁵ Fol 62 et seq

7. L-atturi ressqu 1-eċċeazzjonijiet tagħhom għat-talbiet rikonvenzjonali tal-konvenuti fejn qajmu l-preskrizzjoni tal-azzjoni għall-ħlas tad-danni u fil-mertu ġaħdu li huwa kien ikkawża d-danni allegati. Anzi huma saħqu li kwalunkwe danni talvolta sofferti mill-konvenuti kienu kawżati minnhom stess kemm direttament kif ukoll għax poġġew lill-atturi fl-impossibilita' li jieħdu dawk il-miżuri meħtiega sabiex id-danni eventwalment sofferti jiġu prevenuti⁶.

B. EĊĊEZZJONIJIET PRELIMINARI

Kemm fil-kawża odjerna (u b'mod identiku anke fil-kawża Ċit Nru 970/00) tressqu xi eċċeazzjonijiet ta' natura preliminari li għandhom għalhekk jiġu trattati u deċiżi qabel kull kunsiderazzjoni oħra.

Fl-ewwel eċċeazzjoni preliminari tiegħi l-konvenut jargumenta li għandhom jiġu preżentati l-kambjali originali mill-attur sabiex jiffurmaw parti mill-atti tal-proċeduri sabiex tiġi skansata l-possibilita' li tali kambjali jiġu ġirati favur terzi matul il-pendenza tal-kawża u jkunu b'dan il-mod jikkostitwixxu kreditu favur tali terzi kontrih.

Il-Qorti tqis li din l-eċċeazzjoni hija nfondata fil-fatt u fid-dritt.

Il-ligi ma tesigix il-preżentata tal-original tal-kambjala b'mod obbligatorju fl-atti tal-proċeduri fil-Qrati. Inoltre jirriżulta - u ma ngħibix prova kuntrarja għal dan – li l-kambjala in kwistjoni jinsabu għand l-attur.

⁶ Fol 74

Dwar il-possibilita' sollovata mill-konvenut li dawn il-kambjala jistgħu jiġu girati favur terzi bil-konsegwenza li dawn l-istess terzi jakkwistaw l-Qorti tirreferi għall-artikolu 194 tal-Kodiċi tal-Kummerċ (Kap 13 tal-Ligijiet ta' Malta) li jipprovdi hekk -

"Bla īxsara tal-każ imsemmi fl-artikoli 201 u 202, id-debitur mhux obbligat iħallas il-kambjala ħlief kontra l-kunsinna tagħha bl-irċevuta kif imiss."

Dan ifisser li l-ħlas tal-kambjala jista' jsir darba biss ladarba skont il-ligi mal-ħlas tal-kambjala d-debitur għandu l-jedd li jirċievi l-kunsinna tal-kambjala. U allura l-preokkupazzjoni avvanzata mill-konvenut dwar pretensjonijiet ta' terzi marbuta mal-kambjala mertu ta' dawn il-proċeduri ma tregħix.

Issir referenza għall-każ **Michael Angelo Fenech vs Joseph Gaffarena** deċiż fid-29 ta' Jannar 2010 fejn ingħad hekk -

"Biex wieħed imexxi azzjoni bazata fuq kambjala, mhux meħtieġ sine qua non li l-original tal-kambjala tiġi esebita fl-atti tal-kawża; l-importanti hu li l-Qorti tkun sodisfatta li l-kambjala teżisti u tkun f'idejn l-attur....."

Il-biżżeġ li qajjem il-konvenut fis-sens li, mill-atti ma kienx jirriżulta jekk il-kambjala ġietx girata, u allura jekk jiġi kkundannat iħallas fuq dawn l-atti, jista' jiġi mitlub jerġa 'jhallas mit-terz li favur tiegħu setgħet jew tista' tiġi ġġirata l-kambjala, hija legalment bla baži, għax debitur fuq kambjala għandu dritt jinsisti li mal-ħlas, jingħata lura l-kambjala (Artikolu 194 tal-Kodiċi tal-Kummerċ) u allura l-ligi stess tipprovdi li l-ħlas fuq kambjala jsir darba biss u lill-portatur tal-istess; il-ligi fil-fatt trid li min jitlob ħlas ta' kambjala ried jippreżenta l-istess."

L-eċċeazzjoni għalhekk sejra tīgħi miċħuda.

Fit-tieni u t-tielet eċċeazzjoni preliminari tiegħu l-konvenut jissolleva n-nullita tal-kambjali mertu tal-kawża għaliex fil-fehma tiegħu dawn mhumiex korrettament datati kif ukoll għaxx ġew aċċettati sew mill-konvenut odjern kif ukoll mill-attur b'mod li l-identita' korretta tal-aċċettant ma tirriżultax formalment u inekwivokabilment mill-istess kambjala.

Anke dawn l-eċċeazzjonijiet jirriżultaw infondati fil-fat u fid-dritt.

Fl-ewwel lok il-konvenut ma ressaq ebda prova li turi b'liema mod dawn il-kambjala mhumiex datati kif suppost, u fit-tieni lok l-aċċettazzjoni tal-kambjala tirriżulta ampjament mill-kambjali nfushom. Di piu' huwa ironiku u saħansitra kontradittorju kif il-konvenut ressaq dawn iż-żewġ eċċeazzonijiet marbuta mal-allegata nullita' tal-kambjala meta mbagħad huwa stess, fil-kawża Ċit Nru 2325/00 intavola proceduri u avanza pretensjonijiet proprju fuq dawn l-istess kambjala.

It-tieni u t-tielet eċċeazzjoni preliminari sejrin għalhekk jiġu miċħuda.

Ċ. MERTU

Fuq ammissjoni tiegħu stess l-attur kien ippropona l-kawża bħala sempliċiment *actio cambiaria* fejn allura talab lill-Qorti li wara li teżamina l-eżistenza tal-kambjala mertu tal-proceduri tordna l-infurzar tagħhom permezz tal-ħlas dovut.

Fl-ewwel lok u dwar il-principji generali in materja ingħad hekk fil-każ **Michael Attard Ltd vs Raymond Bezzina et deċiż 7 ta' Mejju 2018 -**

“Dwar l-eċċezzjonijiet li jistgħu jingħataw f’kawża ta’ din ix-xorta, l-artikolu 198 tal-Kodiċi tal-Kummerċ jaqra hekk:

“(1) L-eċċezzjonijiet li huma personali għall-pussessur tal-kambjala ma jistgħux idewmu l-ħlas tagħha, jekk ma jkun ux likwidi u li jistgħu jinqatgħu malajr fil-kawża li tkun miexja.

(2) Jekk dawn l-eċċezzjonijiet ikunu jinħtiegu eżami fit-tul, is-smiġħ tagħhom isir f’kawża għaliha, u, sadanittant, il-kundanna għall-ħlas tal-kambjala, bil-garanzija jew mingħajrha, skont ma jidhrilha l-qorti, m’għandhiex tkun imdewma.”

L-artikolu sussegwenti jiddisponi hekk:

“Ma tistax issir oppożizzjoni għall-ħlas ta’ kambjala ħlief fil-kaz ta’ telf tal-kambjala jew ta’ falliment tal-pussessur.”

Fil-ġurisprudenza tal-Qrati tagħna nsibu żewġ linji ta’ ġsieb dwar dawn l-artikoli tal-ligi.

Fil-każ ta’ Guillaumier Industries Ltd vs Victor Vella et deċiża minn din il-Qorti diversament presjeduta fl-4 ta’ Dicembru 1998, intqal hekk dwar l-actio cambiaria:

“Illi a bazi ta’ dan l-Artikolu ġie deċiż li l-iskop tal-ligi huwa carissimu. Il-kawża proposta a baži ta’ kambjala għandha tiġi mill-Qorti trattata bl-akbar čelerita possibli....” Il-Kambjala hija proprju l-strument kummerċjali nventat biex appuntu jassigura din il-ħeffa u l-għażla fiċ-ċirkontrazzjoni tal-krediti u d-dejn u

sabiex tirrispetta u kemm jista jkun tiggarantixxi li l-proċessi kummerċjali jkunu animati mill istess esiġenzi.

Biex tassigura din iċ-ċelerita, l-liġi tiffrena l-eċċeżżjonijiet li jistgħu jingħataw kontra l-posessur tal-kambjala biex dawn ma jittardjawx il-kanonizzazzjoni ta' import ta' kambjala. Tammetti eċċeżżjonijiet biex meta dawn ikun ta' faċli soluzzjoni “ (Qorti tal-Kummerc per Imh. G. Mifsud Bonnici fl-ismijiet: “John Portelli noe vs Joseph Sullivan”)

Dan isir peress li skond kif gie affermat fis-sentenza “Charles Gatt noe vs Joseph Vassallo Gatt noe” (Qorti tal-Kummerċ deċiża nhar il-15 ta' Novembru 1993 per Imh J.D. Camilleri):-

“Appena kambjala tīgi ammessa, tīgi krejata obligazzjoni ad hoc, għal kollox indipendenti u separata minn kwalunkwe obbligazzjoni li setgħet ipprecedietha. Għalhekk f’kawza bhal din, l-eċċeżżjonijiet ammissibli huma ġeneralment limitati għall-kambjala nnifisha u bħala regola m’ghandhomx jiġu permessi eċċeżżjonijiet li jikkoncernaw obligazzjoniżiet preċedenti.”

Fin-noti tiegħu, il-Professur Cremona jiispjega li:

“The moment a person signs the bill of exchange ... the obligation arising from that signature is considered to be complete in itself, it acquires a judicial existence which is considered separate, distinct and independent from the original and fundamental contract entered into between the parties concerned. The law identifies the obligation created or evidenced by its bill with the signatures placed hereon. Accordingly, a party to a bill would be liable thereon, not because of any pre existing obligations, but merely because he did actually sign the bill.”

Fid-deċiżjoni tagħha fl-ismijiet Adrian Busietta noe vs Marco Attard tad-9 ta' Frar 2001, il-Qorti tal-Appell qalet hekk:

“Issa filwaqt li hu minnu illi “l-eċċeżżjonijiet personali huma opponibbli għall-possessur tal-kambjali li qed jitlob il-ħlas tagħha u jistgħu jirrigwardaw tant l-origini tal-obbligazzjoni kemm l-eżerċizzju tagħha” (Vol XXX pIII p499), u dan a vantagg tal-konvenut kjamat biex jonora l-kambjala, kellu jkun ovvju li l-oġgett tal-azzjoni kambjarja ma setax u ma għandux ikun konfuż mal-oġgett li kien jifforma l-obbligazzjoni naxxenti minn negozju u li ta lok għal ħruġ tagħha. Il-liġi stess proprju bl-insistenza fuq l-awtonomija ta' l-azzjoni kambjarja u bil-limitazzjoni tal-eċċeżżjonijiet li setgħu jingħataw għaliha, kif ukoll bl-insistenza fuq l-ispeditezza fid-determinazzjoni tal-azzjoni, kienet tiddistingwi u ssalva n-negozju originali li jibqa' soġġett għal verifikasi u kontestazzjoni, anke wara li tkun giet onorata l-kambjala b'konsegwenza tal-eżekuzzjoni tas-sentenza fuqha mogħtija.”

Fil-każ fl-ismijiet Integrated Electronics Limited vs Goldkraft Limited deciża mill-Qorti tal-Appell Inferjuri fil-25 ta' Frar 2004 intqal hekk:

“Issa skond il-prattika kostanti ta' dawn il-Qorti l-ħlas tal-kambjali li tkun aċċettata u skaduta tiġi dejjem ordnata meta l-eċċeżżjonijiet ikunu tali li jeħtieġu indagini twila, salvi l-kawteli li l-Qorti jidrilha opportuni, kompriż li tirriżerva l-eċċeżżjonijiet għal kawża separata. Jibqa' pero` vitali l-Art 198 (2) tal-Kodiċi tal-Kummerċ illi l-kundanna għall-ħlas tal-kambjala, bil-garanzija jew mingħajrha, m'għandhiex tkun imdewma.

.....

Jirriżulta mill-Artikolu 199 tal-Kodiċi tal-Kummerċ illi l-ligi tikkonsenti in via eċċeazzjonali l-opposizzjoni għall-ħlas tal-kambjala fil-każ ta' telf tal-kambjala jew ta' falliment tal-possessur. Il-ġurisprudenza mbagħad weriet ukoll illi l-Qorti għandha d-dover tinvesti eċċeazzjonijiet li jolqtu l-eżistenza tal-kambjali stess. In partikolari dawk rigwardanti l-kunsens ta' l-aċċettant, ad exemplum, id-dolo (Vol XXXIV pIII p845; “Lorenzo Ceci –vs- Alfred J. Baldacchino noe, Qorti Kummerċ, 8 ta’ Ottubru 1974). Eċċeazzjonijiet oħra ammessi li jinstemgħu u jiġu trattati fl-istess ġudizzju tal-azzjoni kambjarja huma l-uzura (Vol XXIX pIII p319) u anke l-kompensazzjoni (Vol XXX pII p499), basta li din tkun tista’ tigi definita malajr.”

L-istess Qorti qalet hekk fil-każ ta’ Carmelo Sammut et pro et noe vs Armando Bugeja et, deċiża fit-28 ta’ Marzu 2008:

“Indiskutibilment, l-azzjoni kambjarja tiddependi esklissivament mill-pussess tal-kambjali jew kambjalijiet u hi għalhekk diretta biex iġġib in ġudizzju d-dritt inkorporat fil-kambjali nnifisha in forza ta’ l-awtonomija tagħha. Isegwi li rr-raquni tat-talba b’ din l-azzjoni tirrigwarda pretiza bażata fuq il-vinkolu emergenti mill-kuntest, letterali u astratt, tal-kambjali fejn l-oġġett immedjat tagħha hu dak tal-ħlas ta’ l-import tal-kambjali. Hu dan li jiddistingwiha mill-azzjoni ordinarja in kwantu f’ din ta’ l-aħħar l-oġġett ta’ l-azzjoni hu identifikat b’ riferiment għar-rapport negozjali interkorrenti bejn il-partijiet. Veru li dan l-istess negozju sottostanti hu kollegat mal-kambjali emessa imma dan, se mai, jaġħti lok għall-ġudizzju in via ordinarja bid-dixxiplina tipika ta’ din l-azzjoni.”

Madankollu, kif diga’ ġie espress mill-Qorti tal-Appell fis-sentenza tagħha tal-31 ta’ Jannar 2003 fil-kawża odjerna, il-vertenza bejn il-partijiet ma setgħetx titqies sempliċistika daqs kemm ta x’jifhem l-attur fiċ-ċitazzjoni tant li, kif ingħad, l-atti

gew rimandati quddiem din il-Qorti diversament preseduta sabiex il-konvenut jingħata l-opportunita' li jressaq l-eċċezzjonijiet tiegħu.

Ta' l-istess ħsieb kienet din il-Qorti diversament preseduta fil-proċeduri konnessi Ċit Nru 2116/00 fejn fis-sentenza tagħha tat-22 ta' Ġunju 2001.

Mill-atti tat-tlett kawżi konnessi jirriżulta li permezz ta' **żewġ skritturi datati 2 ta' Frar 1995** (“Agreement”⁷ u “*side letter*”⁸) il-kontendenti qablu li Grima jgħaddi lil Camilleri l-assi u d-djun tal-istazzjon tar-radju Live FM u l-ġestjoni tiegħu, kif ukoll l-ishma kollha ta' Grima Communications Company Ltd. Dan veru l-ħlas u kundizzjonijiet oħra hemm msemija. **Dan il-ftehim kellu jkopri sitt snin bejn it-2 ta' Frar 1995 u t-3 ta' Frar 2001.**

B'rabta ma' dan il-ftehim u l-ammonti stipulati fihom, il-partijiet iffirmaw numru ta' kambjala li gew acċettati mill-konvenut a favur l-attur. Is-somma totali tal-kambjali kienet ta' Lm123,000 (€286,512.93).

Madankollu ftit aktar minn sena wara, u ċioe' **fis-16 ta' Marzu 1996**, il-konvenut kiteb lill-attur⁹ fejn iddikjara li huwa ma kienx f'qagħda li jkompli jħaddem il-ftehim ta' bejniethom milħuq fit-2 ta' Frar 1995. Huwa talab għalhekk li tali ftiehim jiġi xolt b'effett immedjat. Biex jagħmel tajjeb ghall-perjodu meta l-attiv u l-passiv tal-istazzjon tar-radju kien isejjah lilu u bħala garanzija ghall-pagamenti dovuti sa tmiem il-ftehim huwa ġalla għad-dispożizzjoni tal-istess attur il-kambjali li kien tah mal-kuntratt.

⁷ Proċess Nru 2116/00 fol 96 et seq

⁸ Proċess Nru 2116/00 fol 98 et seq

⁹ Proċess Nru 2325/00 fol 86

B'ittra datata **26 ta' Marzu 1996**¹⁰ l-attur, f'isem Grima Communications Company Ltd aċċetta din it-talba u għalhekk iddikjara li l-ftehim tat-2 ta' Frar 1995 kellu jiġi meqjus terminat fis-26 ta' Marzu 1996. L-attur infurmah ukoll li 'l quddiem, meta l-accountants ikunu ġadmu l-accounts li hemm neqsin u jkunu vverifikaw l-inventarju, huwa kien ser jibgħat lill-avukat tal-konvenut lista ta' pagamenti li kellhom isiru mill-istess konvenut bejn it-2 ta' Frar 1995 u dakinhār, u li huma dovuti, kif ukoll lista ta' proprjeta' tal-kumpanija li tirriżulta nieqsa.

Fit-2 t'April 1996¹¹ il-partijiet iffirmaw ftēhim li fih elenkaw il-pendenzi li rriżultaw wara x-xoljiment tal-ftēhim tat-2 ta' Frar 1995. Dan il-ftēhim infatti kien intiż li jkopri l-perjodu mit-2 ta' Frar 1995 sal-31 ta' Marzu 1996. Fi klawsola 9 sar qbil ukoll li l-kambjala kellhom jinżammu, presumibilment mill-attur u l-kumpanija tiegħu, sakemm ikun hemm *settlement* sħiħ ta' dawn il-pendenzi. Din il-klawsola tgħid hekk –

“All Bills of Exchange to be retained until full settlement is made.”

Il-pussess u t-tmexxija tal-istazzjon tar-radju reġgħu għaddew għand l-attur u l-kumpanija tiegħu.

Fil-fehma tal-Qorti huwa kruċjali għar-riżoluzzjoni tat-tlett vertenzi quddiemha li qabel xejn tiġi determinata l-portata tal-ftēhim li sar bejn il-partijiet fit-2 ta' April 1996. Dan peress li l-effetti ta' tali ftēhim jimpingu direttament fuq il-pożizzjonijiet meħħuda mill-kontedenti fit-tlett kawżi u čioe' minn naħha waħda l-baži tal-azzjoni attriči li tinsisti li tirċievi l-ħlas tal-import tal-kambjali kif indikat fiċ-ċitazzjoni u minn naħha l-oħra d-difiża tal-konvenut li jinsisti li l-azzjoni kif proposta mill-attur ma tistax tirnexxi peress li in vista tal-ftēhim tal-1996 l-ghan

¹⁰ Proċess Nru 2116/00 fol 115

¹¹ Proċess Nru 2116/00 fol 100

tal-kambjala tbiddel u flok titolu ta' ħlas saru jservu bħala garanzija għal kwalunkwe inadempjenza tal-obbligi assunti mill-istess konvenut fl-iskrittura msemmija.

In linea ta' prinċipji ġenerali ingħad hekk fil-każ **Golden Bun Manufacturing Co. Ltd vs Korporazzjoni Maltija għall-Intrapriża et-deċiż fis-26 ta' Novembru 2015** -

“Dritt

Il-Qorti ser tenunzja xi prinċipji legali applikabbli li f'materja kontrattwali jagħmel li l-ftehim hu ligi għall-partijiet kontraenti (Art. 992(1) Kodici Ċivil; ara “Carmelo Bajada noe vs Fr. S. Cachia et noe” (A.K. deċiżha fis-16 ta' Lulju 1973);

Il-prinċipju kardinali li jirregola l-istatut tal-kuntratti jibqa' dejjem dak li l-vinkolu kontrattwali għandu jigi rispettati u li hi l-volonta` tal-kontraenti kif espressa fil-konvenzjoni li kellha tipprevali u trid tiġi osservata. (Pacta sunt servanda). (“Gloria mart Jonathan Beacon et vs L-Arkitett u Ngineer Ċivil Anthony Spiteri Staines” – App Ċiv. Deċiżha fil-5 ta' Ottubru 1998).

L-applikazzjoni ta' din id-dispożizzjoni, minkejja l-konsegwenzi iebsa li jistgħu jinsiltu minnha fil-prattika, ġejja mir-rispett li jrid jingħata lill-prinċipju li ftehim validu bejn il-partijiet għandu s-saħħha ta' ligi bejniethom (pacta sunt servanda), u l-ebda Qorti m'għandha tindaħal fi ftehim bħal dan diment li dak il-ftehim ma jkunx milqut b'xi difett li jgħibu ma jiswiex. Madankollu, llum huwa aċċettat li l-applikazzjoni tar-regola minsuġa f'Kap 16 trid tiġi nterpretata wkoll fid-dawl ta' prinċipju iehor ewljeni tad-dritt jiġifieri li l-kuntratti jiġu esegwiti in bona fede.

L-Artikolu 993 tal-Kap 16 jiddisponi:

“Il-kuntratti għandhom jiġu esegwiti bil-bona fidji, u jobbligaw mhux biss għal dak li jingħad fihom, iżda wkoll għall-konseguenzi kollha li ġġib magħha l-obbligazzjoni skont ix-xorta tagħha, bl-ekwita`, bl-użu jew bil-ligi”.

Fil-kawża, Mark Calleja Urry et Vs Joseph Portelli et – Qorti Appell mogħti fis-sena 2011, il-Qorti kkwotat is-sentenza tal-Qorti ta’ l-Appell fejn qalet li:

“.....il-principju jibqa’ l-istess, ċjoe` dak tal-liberta` kuntrattwali bil-korollarju tiegħu li l-eċċeżżjonijiet għal dik il-liberta` m’għandhomx jiġu estiżi li hemm millimiti tal-ligi li tistabilixxi l-eċċeżżjoni.....Il-Kodiċi Ċivili li jagħti lill-kuntratti magħmulin skont il-ligi is-saħħha tal-ligi stess, li hija l-aqwa ligi, ċjoe` l-ligi tal-partijiet, il-mezz u l-miżura tal-indipendenza personali tagħhom fil-kamp kontrattwali, u li ma jistgħux jiġu mħassra ħlief bil-kunsens ta’ xulxin jew għal raġunijiet magħrufin fil-ligi.”

Dwar dan il-ftehim tal-1996 Joseph Grima xehed hekk¹² -

“U kitibli, talabni biex nieħu lura l-istazzjon u qalli, wara li jiena wwornnajtu serjament fuq id-danni u hu aċċetta, aċċetta, qal illi riedni nieħu lura l-istazzjon, u bil-kambjal li kelli f’idi kien se jħallihomli hemmhekk biex jagħmlu tajjeb għall-ispejjeż, għal dak li kelli jħallas u ma ġħallasx, għall-ħsarat li setgħu saru, għal xi serq li kien hemm, u l-affarijet li ma jirrizultawx direttament mit-transazzjonijiet kummerċjali.”

Dwar dan l-istess ftēhim il-konvenut Joseph Camilleri xehed li¹³ -

“13. Skont il-ftēhim, Grima żamm fil-pussess tiegħu d-diversi kambjali illi jiena kont tajtu biex inħallas għall-akkwist tal-istazzjon u għas-servizzi tiegħu ta’ konsulent. Biss huwa ċar mill-istess skrittura illi l-imsemmija kambjali baqgħu fil-pussess tiegħu mhux bħala titolu ta’ ħlas iżda biss biex jiġi żgurat illi jiena nwettaq dak kollu illi jiena kont assumejt fl-istess skrittura.”

¹² Proċess Nru 2116/00 fol 154

¹³ Proċess Nru 970/00 fol 107

Xehed ukoll Dr Joseph Giglio li fl-epoka kien jippatrocina lil Joseph Camilleri u kien anke nvolva ruħu f'dan il-ftehim imsemmi. Huwa xehed hekk¹⁴ –

“....għall-ħabta ta’ Marzu tal-1996, jien kont assumejt il-patrocju ta’ Joe Camilleri, f’kawża kriminali li kellu quddiem il-Qorti tal-Magistrati. Meta bdejt nippatrocina, kien għadu kemm ġie revokat il-ħelsien mill-arrest tiegħu, u kien rekoverat il-ħabs.....Dak iż-żmien li jien bdejt nippatrocinja lil Joe Camilleri, kien qed jiġġestixxi ir-radio magħruf bl-isem ta’ Live FM, u dan b’mandat mingħand Joe Grima li kien id-Direttur ta’ Grima Communications li kienet tmexxi l-Live FM. Minħabba diffikultajiet li kien qed ikollu, Joe Camilleri ħass li ma setax ikompli jonora l-ftehim li kellu ma’ Grima Communications...negożjati mas-Sur Grima, biex Joe Camilleri jinħall mill-ftehim li kellu. Peress li Joe Camilleri kien il-ħabs, in-negożjati kont immexihom jien, u kont għamilt fil-perjodu nigri minn Għall-Kafe’ f’Paceville għal fejn kien ikun hemm Joe Grima, għall-ħabs fejn ken ikun hemm Joe Camilleri. Bin-negożjati, is-Sur Joseph Camilleri kien kiteb ittra lis-Sur Joe Grima datata 16 ta’ Marzu 1996....u li minnha, Joe Camilleri kiteb lis-Sur Grima li kien ser jinħall mill-ftehim. Meta saret dik l-ittra, imbagħad sar il-ftehim li hu esebit a fol 12 tal-proċess. Dan id-dokument a fol 12 iż-żejjed milli huwa ftehim, huwa agreement fuqhiex il-partijiet qablu. Jekk niftakar sew, kien fadal outstanding issue li m’għandux x’jaqsam mal-Live FM, imma mal-bejgħ tal-“Għall-Kafe”, stabbiliment f’Paceville. Is-Sur Camilleri kien għadda wkoll kambjali lil Joe Grima, to secure l-obbligazzjonijiet li assuma skont dan il-ftehim. Niftakar li l-Bills of exchange ma ħargux dakinhar li sar il-ftehim. Dawk il-kambjaliet kienu ježistu qabel. Imma kif jidher mill-ittra tas-16 ta’ Marzu 1996, is-Sur Joe Camilleri, kien accċetta li dawn il-kambjaliet jibqgħu a dispożizzjoni tas-Sur Joe Grima biex jagħmlu tajjeb għall-obbligazzjonijiet li kien qed jassumi s-Sur Camilleri fuq dan il-ftehim. A fol 13 u 14 tal-proċess, hemm żewġ listi.

¹⁴ Proċess 2325/00 a fol 88 et seq

Waħda ntestata Grima Communications, u l-oħra ntestata Mr Camilleri. Dawn il-listi jindikaw l-obbligazzjonijiet li assumew fuqhom il-partijiet wara li sar dan il-ftehim. Dawk l-affarijiet li huma llistjati taħt Grima Communications, huma l-obbligazzjonijiet li assuma Joseph Grima, u li kwindi ma kellux x'jaqsam magħhom Joe Camilleri. Filwaqt li l-lista li hemm taħt l-isem ta' Mr Camilleri, huma l-obbligazzjonijiet li assuma Mr Camilleri u li jibqa' jħallas hu nonostante t-terminazzjoni tiegħu ma' Grima Communications. Dan appartil l-obbligazzjonijiet oħra li kien qed jassumi ai termini tal-ftehim li jinsab a fol 12 tal-process. Għalxiex kienu nhargu l-kambjali orīginarjament, ma nafx għax ma kontx involut, dak iż-żminijiet. Naf li kienu jeżistu dawk il-kambjali mahruġin minn Joe Camilleri a favur Joe Grima, pero' għaliex u f'liema kuntest inħargu ma nafx. Il-kambjali, kif ghedt kienu qegħdin iservu biex jagħmlu tajjeb għall-obbligazzjonijiet li assuma Joe Camilleri fuq dan il-ftehim.....Għalhekk jekk is-Sur Joe Camilleri jonora l-ftehim li assuma b'din l-iskrittura, il-kambjali ma jibqgħux eligibbli għax dawk kienu bħala garanzija ta' dan il-ftehim, u għalhekk għall-fini ta' dan il-ftehim, dawk il-kambjali ma setgħux jibqgħu esegwibbli. Il-kambjali kienu żgur jiggħarantixu l-obbligazzjonijiet naxxenti minn dan il-ftehim. Jekk kienu jservu bħala garanzija għal xi obbligazzjonijiet oħra, ma nafx. Li nista' ngħid fuq dan il-ftehim, huwa li l-kambjali, Joe Grima kelli jżommhom bħala garanzija għall-pagament li assuma Joe Camilleri, fuq dan il-ftehim. Għalhekk jekk Joe Camilleri jkun sodisfatt b'dan il-ftehim, sakemm huwa knċernat dan il-ftehim, il-kambjali ma jibqgħux esegwibbli.”

Il-Qorti wara li rat il-provi u 1-atti hija tal-fehma li huwa minnu li orīginarjament u čioe' bil-ftehim iffirmsat fit-2 ta' Frar 1995, il-kambjali in kwistjoni kienu ntiżi li jservu bħala titolu ta' ħlas abbinati mal-ammonti pagabbli li kienu qablu dwarhom il-partijiet fil-ftehim imsemmi. Dan f'ċirkustanza fejn il-ġestjoni tal-istazzjon Live FM kienet għaddiet mill-attur lill-konvenut. U allura l-kambjali

kellhom iservu bħala korrispettiv ta' ħlas għat-trasferiment li sar bejn l-attur u l-konvenut b'dak l-istess ftehim.

Madankollu jirriżulta wkoll li in vista' tal-iżviluppi li wasslu għall-ftehim li għamlu l-partijiet fl-1996, l-iskop ta' dawn il-kambjala tbiddel b'mod li huma bdew iservu bħala garanzija li magħha kien hemm marbuta l-ottempranza mal-obbligi li aċċetta li jwettaq il-konvenut fil-kawża. **Jingħad ukoll li l-ġestjoni tal-istazzjon Live FM kienet reġgħet ghaddiet għand l-attur u allura l-korrispettiv ta' dak li aċċetta l-konvenut permezz tal-kambjala reġa' lura għand l-attur.**

Dan kollu jwassal lill-Qorti biex tieħu konjizzjoni tar-raba' u l-ħames eċċeżżjoni tal-konvenut. ġjaladarba ġie stabbilit illi l-kambjala mertu tal-kawża odjerna iservu ormai ta' garanzija għall-eżekuzzjoni ta' obbligazzjonijiet assunti mill-konvenut bil-ftehim tal-1996, l-azzjoni kif impustata mill-attur ma tistax tirnexxi. Il-Qorti hawn tfakkar li hija trid tiddeċiedi l-każ biss skont il-parametri tal-kawża kif delineati minn dak mitlub fiċ-ċitazzjoni.

Kif ingħad fil-kaz **Health Services Group Ltd vs Id-Direttur tal-Kuntratti et-deciz fit-28 t'April 2017¹⁵** -

“Kif qalet din il-Qorti fil-kawża **Micallef v. Mizzi**, deciża fil-24 ta' Frar, 2012: “Huwa princiċju magħruf illi fl-ghoti tas-sentenza l-Imħallef ċivili għandu joqgħod rigorożament fil-limiti tal-kontestazzjoni. Fuq kollox huwa għandu joqgħod strettament għat-termini tal-kawżali u tat-talba kif miġjuba fiċ-ċitazzjoni....ma huwiex leċitu li l-kawża tiġi maqtugħha fuq kawżali differenti minn dik espressa fiċ-ċitazzjoni. Kawżali kif espressa fiċ-ċitazzjoni ma tistax tinbidel tul it-trattazzjoni tal-kawża u l-Qorti għandha toqgħod u tkun konformi mat-termini tad-domandi kif espressi fiċ-ċitazzjoni. Li kieku dan ma jsirx, is-sentenza mogħtija tkun extra petita”.

¹⁵ Rik 381/11

Fid-dawl tas-suespost il-Qorti tqis li huwa wkoll doluż l-agir tal-attur fil-kawża odjerna li, nonostante l-konsapevolezza li bis-saħħha tal-ftehim tal-1996 il-kambjali ma kinux għadhom jikkostitwixxu titolu ta' ħlas, huwa xorta ntavola l-kawża odjerna fejn addirittura ddikjara li l-ammont tal-ħlas tal-kambjala kien cert, likwidu u dovut u talab li l-kawża tinqata' bil-proċedura tal-giljottina.

Naturalment l-eżekuzzjoni o meno tal-obbligazzjonijiet assunti mill-konvenut odjern u l-effetti konsegwenzjali fuq l-import tal-kambjala involuti huma mertu tal-kawża konnessa 2325/00 u dawn l-aspetti għandhom jiġu trattati u deċiżi f'dawk il-proċeduri.

Għalhekk, safejn kompatibbli ma' dak li appena ngħad, ir-raba' u l-ħames eċċezzjoni tal-konvenut sejrin jintlaqgħu.

Għal dawn il-motivi l-Qorti taqta' u tiddeċiedi l-kawża billi -

- 1. Tiċħad l-ewwel tlett eċċezzjonijiet tal-konvenut filwaqt li tilqa' l-bqija tal-eċċezzjonijiet tiegħu safejn kompatibbli ma' dak deċiż fis-sentenza;**
- 2. Tiċħad it-talbiet tal-attur;**
- 3. L-ispejjeż għandhom ikunu a karigu tal-attur ħlief għall-ewwel tlett eċċezzjonijiet li ġew miċħuda u li għandu jagħmel tajjeb għalihom il-konvenut.**

**Onor. Dr. Miriam Hayman LL.D.
Imħallef**

**Victor Deguara
Dep. Reg.**